

محمد اشرف

پی ایچ ڈی اسکالر، شعبہ اُردو، یونیورسٹی آف سرگودھا

ڈاکٹر خالد ندیم

شعبہ اُردو، یونیورسٹی آف سرگودھا

ناول اور تاریخ __ مماثلات و امتیازات

Muhammad Ashraf

Ph.D Scholar, Department of Urdu, University of Sargodha.

Dr. Khalid Nadeem

Department of Urdu, University of Sargodha.

Novel and History---- Similarities and Differences

Novel and History are though different sources of knowledge but there is a deep relation between them. This relation provides the base of creative sense in literary works. Both Novel and History play their role to highlight the different aspects of a society in particular era. Both the Novelist and the Historian try to elaborate the colors of human life in different ways. In this article the similarities and the differences between Novel and History are being discussed. There are so many differences are found between the both which established a line of difference very clearly.

Keywords: *Nowel, History, Discourse, Subjective, Objective, Creative Sense.*

ناول صنفِ ادب ہے، جب کہ تاریخ ایک علیحدہ علمی پہلو کا حامل مضمون ہے۔ ناول اور تاریخ کے مماثلات اور امتیازات پر بات کرنے سے پہلے، تاریخ اور ادب کے رشتے کی نوعیت کو بھی دیکھنا چاہیے۔ تاریخ اور ادب کے باہمی رشتے کے حوالے سے ڈاکٹر شیباعالم کی رائے بڑی متوازن معلوم ہوتی ہے، وہ لکھتی ہیں:

ہر زمانے میں ادب اور فنونِ لطیفہ نئے سوالات پیدا کرتا ہے۔ یہی کلاسیکی ادب کی حقیقت ہے کہ وہ آنے والے زمانے میں نئے معانی دیتا ہے، جو تاریخ کے تسلسل سے جڑے ہوتے ہیں۔ زمانہ بدل جاتا ہے، لیکن ادب نہیں بدلتا اور ادب اپنے اندر سے نیا قالب لے کر پھوٹتا ہے، اسی سے نئے معانی پیدا ہوتے ہیں، جو پچھلے معانی سے مختلف ہوتے ہیں۔ یہ وہ مقام

ہے جہاں تخلیق کار، تاریخ کو اپنا مطبوع بنا لیتا ہے اور اسی تاریخ کے زور پر وہ زمانوں پر حکومت کرتا ہے۔^(۱)

ادب کے یہ معانی اتنے وسیع تر ہوتے ہیں کہ زمانوں کے بدلنے تناظر میں، نئے نئے سوالات پیدا کرتے ہیں۔ ادب کی یہ تخلیقی جہت اسے دیگر علوم سے انفرادیت بخشتی ہے۔ تاریخ زمانے کے ساتھ ساتھ بدلتی رہتی ہے لیکن ادب نہیں بدلتا۔ یہ ادب کی عظمت ہے کہ ہر زمانے میں اس کے معانی، اس زمانے کے حالات کے مطابق نئے قالب میں پھوٹتے ہیں۔ تاریخ اور ادب دونوں میں زمانہ مشترک ہے، پھر بھی تاریخ محدود ہے اور ادب بے حد وسعت کا حامل، تاریخ جامد ہے اور ادب متحرک، ادب نئے نئے سوالات پیدا کر کے زمانوں پر راج کرتا ہے اور تاریخ اس راج کی کتھا ہے، ایسی کتھا جو تخلیقی عمل سے گزرے بغیر، احوال کا ایک عکس دکھاتی ہے، شاید یہ عکس ادھورا عکس ہوتا ہے۔ اس ضمن میں وی۔ ایچ۔ گلبرتھ (V.H. Galbraith) نے بہت اہم بات کی ہے:

"For each generation sees things rather differently from preceding one, and asks new questions."^(۲)

تاریخ، تہذیب اور سماجی عمل کے رشتوں نے ہر انسانی عمل کو، کائنات میں اجتماعی حافظے کے ذریعے نہ صرف محسوس کیا بلکہ اس کی کسی شہادت کو ضائع نہیں ہونے دیا۔ تاریخ بہت خوش قسمت ہے کہ اس کے عمل کا ہر لمحہ، ہر طرح کی شکست و ریخت، تعصب اور دیگر زمانی وجوہ کے باوجود، کہیں نہ کہیں انسانی حافظے میں محفوظ ضرور ہوتا ہے اور پھر جلد یا بدیر وہ اپنا ظہور کرتا ہے۔ جتنی قوت سے اس لمحے کو دبایا گیا ہوتا ہے، وہ اتنی ہی شدت سے دوبارہ ظاہر ہو جاتا ہے۔ تاریخ اور تخلیق کے رشتے کو کو تاہ نظری اور سپاٹ ذہنی رویوں کی وجہ سے الگ الگ خانوں میں رکھا گیا۔ اس علیحدگی کی وجہ تاریخ کی معروضیت اور غیر شخصی ہونا ہے، جب کہ تخلیق کا انسانی روح کے انبساط کے ساتھ انسلاک ہوتا ہے، یا پھر یہ کہنا کہ تخلیق حسیاتی مسرت اور اداسی کی کیفیت سے مشروط ہونا ہے، تو شاید یہ درست زاویہ نگاہ نہ ہو گا۔ تاریخ اور تخلیق کی اسی مماثلت کے حوالے سے ای۔ ایچ۔ کار (E.H. Carr) کا درج بیان ذیل ملاحظہ

ہو:

The historian, then, is an individual human being. Like other individuals, he is also a social Phenomenon, both the product and the conscious or unconscious spokesman of the

society to which he belongs, it is in this capacity that he approaches the facts of the historical past. We sometimes speak of the course of history as a moving procession. The metaphor is fair enough, provided it does not tempt the historian to think of himself as an eagle surveying the scene from a lonely crag or as v.i.p at the saluting base. ^(۳)

تاریخ، فلشن نہیں ہوتی اور نہ ہی فلشن تاریخ ہوتا ہے۔ ان کا تعلق آپس میں درخت اور زمین کا ہوتا ہے۔ فلشن زمین جب کہ تاریخ کی مثال درخت کی ہوتی ہے جس کی جڑیں زمین میں دور تک جاسکتی ہیں۔ اب یہ زمین کی نوعیت پر منحصر ہے کہ اس میں کسی درخت کی جڑیں کہاں تک جاتی ہیں۔ ہر قسم کی زمین ہر قسم کے درخت کے لیے موزوں ہوتی ہے، نہ ہی ہر درخت کی نشوونما برابری کی سطح پر ممکن ہے۔ کہانی کوئی بھی ہو، وہ اپنے اندر پڑھنے اور سننے والے کے لیے بہت کچھ سمیٹے ہوتی ہے۔ اس کا کوئی نہ کوئی زمانہ بھی ہوتا ہے۔ اس زمانے کا پورا سماجی عمل بھی موجود ہوتا ہے، جو کردار کے ساتھ سانس لیتا ہے۔ ایک ثقافتی احساس ہوتا ہے، جو ہر واقعہ کے ساتھ کردار کے اندر دھڑک رہا ہوتا ہے۔ ایک اقداری اور اخلاقی نظام ہوتا ہے، جو عقیدے اور تصور میں جھلکتا نظر آتا ہے، ایک متحرک زندگی اپنی مکمل شکل میں سانس لے رہی ہوتی ہے، لیکن ایک فرق معیار کا موجود رہتا ہے، جو لکھنے والے کی صلاحیت پر منحصر ہے۔ فلشن میں کہانی کے اندر معاشرت جڑی طور پر موجود ہوتی ہے، اس معاشرت اور معاشرتی اقدار کا قدیم اور جدید تصور بھی، اپنے ارتقائی عمل کے ساتھ واضح ہوتا ہے۔ گویا اقدار کا ارتقا اور معاشرت کی جھلک کا شعور، کہانی لکھنے والے کے لیے تاریخ کی دین ہے۔ ادب اور تاریخ کا یہ رشتہ کئی مماثلتوں کے باوجود، بے شمار امتیازات کی بنا پر اس باہمی تعلق کو، الگ الگ جہتوں میں منقسم کرنا نظر آتا ہے۔

ناول اور تاریخ کے مابین ایک امتیاز یہ ہے کہ جب زمانی حقیقت ناول میں منتقل ہوگی، تو اس عمل انتقال کے دوران تاریخ سے مدد درکار ہوتی ہے اور جب یہ حقیقت کسی ناول میں تخلیقی عمل سے گزر کر سامنے آئے گی، تو اس کے معنی بدل جائیں گے۔ یہ معنوی تبدیلی شاید وہ اسلوبیاتی پیراہن ہے، جو تاریخ کے غریباں بدن کو ادب (ناول) فراہم کرتا ہے۔ استعارات اور علامت ورموز اس کے بدن کو زیبائش بخشتے ہیں، نہ کہ اس کے بدن کی معنوی تجسیم کو تبدیل کرتے ہیں۔ ناول اور تاریخ کے درمیان یہ ایسا اسلوبیاتی تضاد ہے، جو تخلیقی عمل کے بغیر

معرض وجود میں لانا مشکل ہے۔ ناول اور تاریخ کے زبان و بیان کا واضح فرق، ان کو متضاد زاویوں پر متعین کرتا ہے۔ مورخ، ادیب نہیں ہوتا اس لیے اس کی زبان کی معنویت وہ نہیں ہو سکتی، جو ایک ناول نگار کی ہو سکتی ہے۔ تاریخ اظہار ہے اور ناول تخلیقی اظہار۔ پیرایہ اظہار کی یہ تفریق معنوی سطح پر ہوتی ہے، جو ناول کو تاریخ سے زیادہ اہمیت و افادیت عطا کرتی ہے۔ اس تضاد کو آر۔ جی۔ کولنگ وڈ (R.G. Collingwood) نے کچھ یوں بیان کیا ہے:

History and memory are wholly different things, but they have this in common, that the object is in each case the past. The difference between is that memory is subjective and immediate, history objective and mediate.^(۳)

تاریخ اور کہانی کا ازل کا ساتھ ہے۔ یہ تو وثوق سے نہیں کہا جاسکتا کہ تاریخ نے کہانی سے جنم لیا یا کہانی نے تاریخ سے؟ وقت گزرنے کے ساتھ ساتھ ان دونوں کی حدیں جدا ہوتی چلی گئیں اور ان میں باقاعدہ امتیاز کیا جانے لگا۔ تاریخ نے حقیقت سے اپنے رشتے اور بھی مضبوط کیے، جب کہ کہانی کئی روپ بدلنے کے باوجود اپنی اصل سے زیادہ دور نہیں ہوئی۔ یورپی استعمار اور نظام نوآبادیات کے تشکیل کردہ علم اور نظریہ علم کے تحت، حقیقت اور افسانہ (Fact and Fiction) کو ایک دوسرے کا متضاد سمجھا جانے لگا۔ اس تضاد کی بنیادی وجہ یہ تھی کہ کہانی کی بنیاد تخیل و تصور کو گردانا گیا، جب کہ تاریخ ایسے حالات و واقعات کے سائنسی مطالعے اور تجربے کی پیش کش کا دعویٰ کرنے لگی، جو صدیوں کے دورانیوں میں وقوع پذیر ہو چکے تھے۔

تاریخ چاہے کتنی ہی بصیرتوں کی مظہر ہو، اس کی اصل بنیاد بصارت، سماعت اور حسی تجربے کی گرفت میں آنے والے واقعے، ذہنی اور سماجی حوالوں پر اٹھتی ہے، لیکن ادب (صرف ناول کی بات کی جا رہی ہے) مشاہدے اور تجربے کے علاوہ بھی کچھ ہوتا ہے۔ ناول انسان کی داخلی بصیرت، جذبے اور تخیل پر انحصار کرتا ہے۔ ناول ایسی آفاقی صدائوں کے فنی اظہار کا دعوے دار ہے، جو انسانی تجربے سے ماورا نہیں بلکہ انسان کی حقیقی سماجی اور انفرادی زندگی کے معمولات کے تصادم سے جنم لیتی ہیں۔ اس اعتبار سے ناول، دوسری اصناف کی نسبت تاریخ کے بیانے کے زیادہ قریب آجاتا ہے۔

ناول اور تاریخ کے بیانیوں کے ڈسکورس یا لسانی ساخت میں اور بھی مماثلات اور امتیازات موجود ہوتے ہیں۔ ناول میں ناول نگار ابتدا کرنے کے لیے کسی ایسے واقعہ کا انتخاب کرتا ہے، جو گزشتہ واقعات کے عندیے کے ساتھ ہی، بعد میں آنے والے واقعات کی اہمیت اور معنویت کا حامل ہو۔ اس کے برعکس مورخ آغاز بیان کے لیے زیادہ الجھاؤ کا شکار ہوتا ہے، کیوں کہ وہ تاریخ کے تسلسل کو اپنی مرضی سے توڑنے مروڑنے کا اختیار نہیں رکھتا۔ ایک اور امتیاز جو ناول کو تاریخ سے الگ کرتا ہے، وہ موضوع ہے۔ ناول میں بنیادی اہمیت موضوع کی ہے۔ ناول میں کرداروں کے اعمال اور ان کی معنی خیزی کو آشکار کر کے موضوع کی معنویت اجاگر کی جاتی ہے مثال کے طور پر ہادی رسوا کا امراؤ جان ادا، پریم چند کا گودان، قرۃ العین حیدر کا آگ کا دریا، عبداللہ حسین کا اداس نسلیں اور مستنصر حسین تارڑ کا اے غزال شب ایسے ناول ہیں، جن کے اہم کردار برصغیر میں نوآبادیاتی عہد کی صورت حال، اس عہد کی تہذیبی اقدار، سماجی مرتبے یا انقلابی تحریکات کو پیش کرتے ہیں۔ بقول ڈاکٹر علمدار حسین بخاری:

فلکشن میں تو یہ ہوتا ہے کہ ہیرو سے زیادہ کہانی کا عمل یا عمل کی آگہی اس کا مرکز ہوتے ہیں اور وہ مرکزی شعور لازماً ہیرو یا ہیروین ہی کا نہیں ہوتا بلکہ مشاہدہ کرنے والے یا قاری کا بھی ہوتا ہے، مرکزی کردار کی زندگی یا بصیرت سے افسانے کا قاری خود کو مشخص (identify) کر سکتا ہے۔^(۵)

لیکن تاریخ میں ایسی باتوں کی گنجائش کم کم ہوتی ہے، اگرچہ ہوتی ضرور ہے۔ اسی طرح ناول میں جو اہمیت چھوٹے کرداروں کی ہے، وہ تاریخ میں نہیں ہوتی۔ ناول میں کہانی کی دلچسپی کا دار و مدار، انھی کرداروں کے باہمی تعاون و تعامل اور تضادات و کشاکش، ان کے مقدر اور انجام پر ہوتا ہے، جب کہ تاریخ اپنے قاری کو ایسی کوئی آسائش فراہم نہیں کرتی۔ مورخ کے زیر مطالعہ افراد اور کردار، نہ ہمیشہ واضح اور نمایاں ہوتے ہیں اور نہ متضاد ہوتے ہیں۔ وہ ان کرداروں کے معلوم تاریخی مواد اور سیاق سے گریز کر کے توجیہ پیش نہیں کر سکتا۔

ناول اور تاریخ میں ایک اور امتیاز پلاٹ کا ہے۔ ناول کے پلاٹ کی تشکیل کا فن، تعمیر کے فن کے مترادف ہے۔ جس طرح معمار، عمارت کو خوب صورت بنانے کے لیے اس کے مختلف حصوں کو سلیقے اور خوش اسلوبی سے ملاتا اور جوڑتا ہے، اسی طرح ناول نگار، ناول کے پلاٹ کے مختلف اجزاء کو خوب صورتی کے ساتھ ایک دوسرے سے ہم آہنگ کرتا ہے۔ پلاٹ کی حیثیت ریڑھ کی ہڈی کی سی ہوتی ہے۔ بالفاظ دیگر پلاٹ ایک ایسا کل ہے

جس کا ایک سوچا سمجھا آغاز اور منطقی انجام ہوتا ہے اور جس کا ہر حصہ اپنے کل کے ساتھ یوں جڑا ہوتا ہے کہ ہر حصے کا انحصار دوسرے پر ہوتا ہے، ایک ایسا کل جس میں کسی بھی ضروری چیز کی کمی نہیں ہوتی۔ اس کی معنویت ایک ایسا تاثر پیدا کرتی ہے، جو قاری کے ذہن پر طاری ہو جاتی ہے، یہی اس کا بنیادی مقصد ہوتا ہے۔ اس کے برعکس تاریخ میں پیچیدگیوں کو سہل بنانے کے لیے اگر پلاٹ کی مدد سے کہانی کی ہیئت اختیار کی جائے تو اگرچہ آغاز، وسط اور انجام کے مراحل کی شناخت تو ہو جائے گی، تاہم موڑخ کے ساتھ قاری بھی گمراہ ہو جائے گا کیوں کہ:

The events may be "given", but their functions as elements of a story are imposed upon them and are imposed by discursive techniques more tropical than logical in nature."^(۱)

ناول اور تاریخ میں ایک فرق ماحول یعنی گرد و پیش کا بھی ہوتا ہے۔ ناول میں ماحول، ایسا انسانی، فطری یا مصنوعی پس منظر تشکیل دیتا ہے تاکہ کہانی کے موڑ کو طے کر سکے۔ جین آسٹن، ٹالسٹائی، تھامس ہارڈی، ڈی۔ ایچ۔ لارنس، اردو میں مرزا ہادی رسوا، قرۃ العین حیدر، عصمت چغتائی، عبداللہ حسین، مستنصر حسین تارڑ اور خدیجہ مستور وغیرہ کے ناولوں میں، کردار اسی ماحول سے اپنا تشخص حاصل کرتے ہیں، جب کہ تاریخ میں ماحول تاریخی کرداروں کے تشخص کی تشکیل کے بجائے، ان کے وسیع تر تاریخی سیاق و سباق کے تسلسل کا باعث بنتا ہے۔ حتیٰ کہ بڑے سے بڑے تاریخی ہیرو اور بادشاہ بھی اس بڑے اور وسیع تر منظر کا ہی حصہ ہوتے ہیں اور اس کے تسلسل سے ہٹ کر کچھ نہیں ہوتے۔ جب موڑخ ماحول کو جغرافیائی، معاشی، سماجی اور ثقافتی گرد و پیش میں توسیع دیتا ہے تو یہ محض اداکاروں کے لیے اسٹیج فراہم کرنے کے بجائے، خود کہانی کا حصہ بن جاتا ہے، جو ایک معتبر تاریخ نگار کی مطلوبہ معروضیت کی نفی ہوتی ہے۔

واقعات کی ترتیب و تطبیق کا فرق بھی ناول اور تاریخ کی راہوں کو الگ کرتا ہے۔ ناول میں واقعات توقع اور تجسس خیزی کے تقاضوں کے تحت، یکے بعد دیگرے لائے جاتے ہیں اور یہاں اتفاق محض کی گنجائش نہیں ہوتی۔ اس کے برعکس تاریخ نگار واقعات کو ایجاد یا تخلیق نہیں کرتا، بلکہ اس نے حقیقی گزشتہ واقعات کی موزوں ترتیب بنانی ہوتی ہے اور انھیں معروضی انداز میں بیان کرنا ہوتا ہے۔ موڑخ کو یہ بھی بتانا ہوتا ہے کہ واقعات کے کون سے سلسلے ترتیب زمانی کے مطابق اور کون سے اتفاقی اور حادثاتی ہیں۔ یوں سمجھ لیجئے کہ موڑخ کو ناول نگار کے برعکس واقعات کے بیان میں اتفاق اور محض اتفاق کی قوت کو قبول کر لینے کی آزادی ہوتی ہے۔

ایک اور امتیاز جو ناول کو تاریخ سے ممتاز کرتا ہے، وہ نقطہ نظر کا ہے۔ ناول میں ناول نگار اپنے آپ کو نفسِ قصہ سے باہر بھی رکھ سکتا ہے اور خود کو اس کا حصہ بھی بنا سکتا ہے (جیسے اردو میں ہادی رسوا کی مثال)۔ وہ خود کو کہانی کے عمل کے قریب یا دور رکھ سکتا ہے اور بڑی لطیف مہارت کے ساتھ اپنے قاری کو کہانی کے عمل یا کرداروں کی زندگیوں میں شرکت یا ان کے ساتھ شخصیت حاصل کرنے کی ترغیب بھی دے سکتا ہے۔ اس کے برعکس تاریخ نگار کے لیے قیام کا صرف ایک ہی مقام ہوتا ہے، جو اس کا اپنا ہوتا ہے۔ اُسے صرف ایک غیر شخصی رویے کی اجازت ہوتی ہے کہ وہ صرف حقائق کے بیان کو اپنا مقصد سمجھ سکتا ہے اور تحسین و ناستحسین سے ماورا ہو کر، قاری کے لیے کسی اخلاقی، مذہبی یا نظریاتی جہت کا تعین کرنے سے بچنے کا پابند ہوتا ہے۔

ناول کی کہانی چاہے کتنی ہی حیران کن کیوں نہ ہو، اس کے بعض واقعات اور کرداروں کی پیش کش کو، اس مخصوص ماحول اور صورتِ حال میں، ایسا قابلِ یقین ہونا چاہیے کہ قاری اپنی خوشی سے عدم یقین کو رضا کارانہ طور پر معطل کر دے، جب کہ تاریخ نگار نہ تو قاری کی خوش اعتقادی اور پسند کے مطابق کردار، واقعات اور تاریخ کو ڈھال سکتا ہے اور نہ ہی عجیب و غریب تاریخی حقائق کو مانوس اور قابلِ یقین بنانے کے بارے میں سوچ سکتا ہے۔

تاریخ نگار اور اس کا قاری وقت (تصورِ زماں) سے آگاہ ہوتے ہیں اور انھیں تاریخی کہانی کے دورانیے کا بھی علم ہوتا ہے اور یوں وہ دونوں ہی ایک احساسِ تاریخت (Historicity) کے مالک ہوتے ہیں۔ یہ بات ناول نگار اور اس کے قاری میں مشترک نہیں ہو سکتی کیوں کہ وہاں تعینِ زماں ممکن نہیں ہوتا۔

ایک معیاری ناول اچانک ختم ہو کر بے نتیجہ نہیں رہ جاتا بلکہ اس کا اختتام، اس کے آغاز کی طرح بڑی احتیاط سے، معنی خیزی اور اشاریت کے باعث منتخب کیا جاتا ہے۔ یہ انجام یا اختتام قصہ، کہانی کے آغاز اور وسط کے واقعات کا لازمی اور منطقی نتیجہ محسوس ہوتا ہے اور پوری کہانی کی معنویت کی تکمیل یا انکشاف کرتا ہے، جب کہ تاریخ نگار اپنی تمام تر خواہش کے باوجود اپنے بیانے کو ایک مخصوص من پسند 'انجام' تک نہیں لاسکتا، رواں دواں زندگی میں اُسے کوئی ایسا مقام ملتا ہی نہیں، بعض اوقات جہاں وہ رکتا ہے، تھوڑا سا غور کرنے پر اسے لگتا ہے کہ یہ تو تاریخ گزشتہ کا کوئی لازمی یا منطقی نتیجہ ہر گز نہیں ہے۔ اُسے معلوم ہوتا ہے کہ سلسلہ تاریخ میں ان گنت تاریخی کرداروں اور ہر عہد کے انسانوں کا انہوہ کثیر ملوث ہوتا ہے اور اس کے ان گنت دھاگے باہم الجھے ہوئے ہوتے ہیں، اس لیے مورخ اپنے بیان کردہ واقعہ کی مکمل توضیح پیش کر ہی نہیں سکتا۔ ناول کے عناصر ترکیبی اور اس کی پیش کش، تاریخ سے

بالکل الگ ہے۔ یہ عناصر ہی ان کے درمیان حد فاضل ہیں۔ یہاں شہزاد منظر کی دو سطور سے استفادہ کرنا مفید ہو گا، وہ لکھتے ہیں:

ناول میں تاریخ کو پیش کرنا کوئی عجیب نہیں، لیکن اس کے لیے تاریخ اور ناول کے پلاٹ یعنی قصے کو قدم بہ قدم بڑھنا چاہیے۔ اگر ایسا نہ ہو تو ناول، ناول نہ رہے گا، تاریخ بن جائے گا۔^(۷)

ناول اور تاریخ دراصل انسانی کلام کی دو منفرد اور اہم صورتیں ہیں، جو باہمی اخذ و قبول سے طاقت حاصل کرتی رہی ہیں۔ خاص طور پر یورپی صنعتی انقلاب اور سرمایہ دارانہ نظام کے تقاضوں کے تحت جو ناول معرض وجود میں آیا، اس نے قدیم رومانس، داستانوں اور قصوں کے مافوق الفطری انداز سے گریز کر کے، انسان کی واقعی زندگی پر توجہ مرکوز کی۔ یہ نشاۃ ثانیہ کے بعد کی یورپی علمی، تہذیبی اور سماجی صورت حال کا تقاضا تھا کہ کسی بھی مابعد الطبیعیاتی اور مافوق الفطری حقیقت کے بجائے، ایسی ٹھوس سماج حقیقت کو اہمیت دی جائے، جسے انسان کے حواس اپنی گرفت میں لاسکتے ہیں۔ یہ جدید سائنسی علوم کا اصول تھا، جو سماجی علوم حتیٰ کہ نئی اصنافِ ادب پر بھی اثر انداز ہوا۔ تاریخ تو پہلے ہی اصل تاریخی واقعات ہی کے بیان کو بنیادی اہمیت دیتی تھی، لیکن ادب خاص طور پر ناول کے لیے یہ نئی بات تھی۔ ناول اور تاریخ دونوں میں حقائق اگرچہ اپنے اپنے انداز میں بیان کیے جاتے ہیں، تاہم کوئی ناول کتنا ہی حقیقت پر مبنی کیوں نہ ہو، تاریخ کی جگہ نہیں لے سکتا۔ اسی طرح تاریخ جتنے ہی بے رحم حقائق کی دستاویز ہو، ناول کی متبادل نہیں ہو سکتی۔

ناول تخلیقی عمل سے گزر کر فن پارہ بنتا ہے اور تاریخ معروضی حقائق کے سادہ بیان کی ایسی سرگزشت ہوتی ہے، جو تخلیقی عمل سے بالکل الگ تھلگ رہ کر، حقائق کے چہرے اپنے آئینے میں دیکھتی ہے، جب کہ ناول میں حقائق تخلیقی عمل سے گزر کر معنویت کے نئے ذرّہ کرتے ہیں۔ ناول نگار کو تاریخ سے مدد لینا پڑتی ہے پھر بھی ناول میں بیان کردہ حقائق، تاریخ کی نسبت زیادہ قابل قبول بن جاتے ہیں۔ ایسا کیوں ہوتا ہے؟ یہاں ڈاکٹر شیبیا عالم کچھ یوں رہنمائی کرتی ہیں:

اصل میں ہر کہانی لکھنے والا یا شاعر خالی ہاتھ ہوتا ہے۔ سامنے کی حقیقت اتنی سطحی اور یک رخ ہوتی ہے کہ اسے تاریخ سے مدد مانگنی پڑتی ہے۔ تاریخ کی پُر اسراریت اور افسوں ہی اس سامنے کی حقیقت کو گہرے رنگ عطا کرتے ہیں۔ اپنی زمانی حقیقت، جب ادب میں

منتقل ہوگی تو اس کے معنی بدل جائیں گے۔ وہ استعارے میں ڈھلے گی، علامت میں ڈھلے گی، ایمائیت اور رمزیت کے دائرے میں داخل ہو جائے گی۔ یہ سب تخلیقی عمل کے ذریعے ہی ہو سکے گا۔^(۸)

دل چسپ امر یہ ہے کہ انڈو-ینگلین فکشن کا مرغوب ترین حوالہ ہندوستان (برصغیر) کی تاریخ رہی ہے۔ تاریخ، ناول کی ہتھکڑی ہے اور کوئی بھی ناول نگار اپنے آپ کو اس سے چھڑانے پر قادر نہیں ہے۔ فیلڈنگ نے صاف لفظوں میں کہا تھا کہ ”میرے ناول تاریخ ہیں“۔ ان ناولوں میں سچائی کا عنصر اتنا بسیط اور مضبوط ہے کہ پڑھنے والے، ان میں اپنے عہد کے ساتھ ساتھ خود اپنا عکس بھی دیکھ سکتے ہیں۔ بالزاک، جس نے ناول کو انسانی طریقوں (Human Comedies) کا نام دیا تھا اور یہ سمجھتا تھا کہ دنیا کا کاروبار ایک جیتا جاگتا کھیل ہے، جس میں ہار جیت، غم و مسرت کا سلسلہ دل چسپ طریقے سے چلتا رہتا ہے، اس کی حقیقت پسندی کا اعتراف کارل مارکس نے کیا ہے۔ اصل بات یہ ہے کہ اگر ہم ناول اور تاریخ کے رشتوں کی تعبیر و تفہیم میں، گہرے ادراک سے کام نہ لیں تو ناول اور تاریخ کے مابین تفریق نہ ہو پائے گی اور ہم کئی غلط فہمیوں کا شکار ہو جائیں گے۔ چونکہ ناول کو واقعات اور انسانی تجربات کے وسیع دائرے میں مرکزی نقطے کا مرتبہ حاصل ہے، اس لیے صحیح اور مثبت رُخ اپنانے والی تاریخی بصیرت اور وژن کے بغیر، تاریخ سے مواد حاصل کرنے میں کچھ قباحتیں بھی ہیں۔ ناول کے اندر جو وسعت، روا داری اور رنگارنگی ہے، اس کی وجہ سے اسے غلط راستے پر ڈال دینا بھی کچھ مشکل نہیں۔ تاریخی صداقت کا من مانا تصور قائم کیا جاسکتا ہے۔ تاریخ کے نام پر ماضی کی تعصب آمیز اور فرقہ وارانہ تعبیر، رجعت پرستی اور عقل دشمنی کی باتیں بھی کی جاسکتی ہیں۔ تاریخ اگر صرف سرکاری گواہ یا درباری مصاحب بن کر رہ جائے تو اس کا نتیجہ کیا ہوگا، یہ کسی سے ڈھکا چھپا نہیں۔ تاریخ جب کھپتی بن جائے تو عہد کی درست تعبیر ممکن نہیں ہو سکتی۔ بقول ڈاکٹر شمیم حنفی:

کولونیل آقاؤں نے اسی لیے تاریخ کو ایک کھپتی کی طرح نچانے میں تکلف سے کام نہیں لیا اور حد یہ کہ ایشیا ٹک سوسائٹی آف بنگال اور انجمن اشاعت مفیدہ پنجاب (انجمن پنجاب)،

دونوں کے قیام کا حقیقی مقصد کولونیل مفادات کا استحکام اور فروغ قرار پایا۔^(۹)

ظاہر ہے اپنے ماضی سے ایسی وابستگی، جو تاریخ کے ایک خاص تصور تک لے جاتی ہے، کولونیل عہد کے پروردہ تاریخی شعور سے کم مہلک نہیں۔ اسی طرح محض بھٹک جانے کے ڈر سے ماضی یا تاریخ کو یکسر بھلا دینا اور ایک طرح کی تصنیع آمیز تاریخ کے پھیر میں پڑ جانا بھی کچھ کم نقصان دہ نہیں۔ یہ بات بھی درست ہے کہ ادب کی دوسری

اصناف کے مقابلے میں، ناول کی حیثیت ایک اجتماعی خواب نامے اور قومی حرفِ تمنا کی ہے، اسے پوری زندگی میں گردن تک ڈوبی ہوئی صنف ڈرامے پر بھی فوقیت اس وجہ سے دی جاسکتی ہے، کہ ناول کے سامنے اسٹیج کے اہتمام کی مجبوریاں نہیں ہیں۔ تاریخ سازی کے پیچیدہ اور پُر فریب تصور نے، ناول کو اس کی اصل سے بھٹکا یا ہی نہیں، اس کی فنی، قدر و قیمت میں تخفیف بھی کی ہے۔ شاید اسی لیے عظیم ناول نگار گابریل گارسیا مارکیز نے ناول کو کسی مینوفیسٹو کا بدل قرار دینے کے بجائے، اس کو ”حقیقت کی شاعرانہ تقلید“ کہا ہے، خفیہ کوڈ میں بیان کردہ حقیقت دنیا کے بارے میں ”ایک قسم کی پہیلی“، اس کے الفاظ یہ ہیں:

ناول میں آج جس حقیقت سے دوچار ہوتے ہیں، وہ اصل زندگی کی حقیقت سے مختلف ہوتی ہے۔ اگرچہ اس کی جڑیں اسی میں ہوتی ہیں۔ یہی بات خوابوں کے بارے میں بھی درست ہے۔^(۱۰)

یہاں ایک سوال ذہن میں آتا ہے کہ کیا ناول، تاریخ اور دیگر سماجی علوم یا فلسفے اور نفسیات کا متبادل ہو سکتا ہے یا نہیں؟ دنیا کے بڑے سے بڑے ناول نگار نے بھی شاید ایسا دعویٰ نہیں کیا ہے۔ ٹالسٹائی، جس نے تاریخ سے اپنے کردار اخذ کیے اور جس کے کرداروں نے اپنے طور پر بھی تاریخ کو ایک سمت دینے کی کوشش کی۔ اردو میں پریم چند، جس کے ناولوں میں زندگی اور فن کی ثنویت کہیں کہیں ختم ہو گئی ہے یا قرۃ العین حیدر، انتظار حسین اور عبداللہ حسین، جنہوں نے ناول کے وکٹورین تصور سے آگے بڑھ کر، مشرق کی بیانیہ روایت کو ایک نئی جہت دی اور اسے ایک اعلیٰ فکری سرگرمی کا ترجمان بنایا۔ ان سب ناول نگاروں کے ہاں تاریخ ایک تخلیقی تجربے کے ایک پورے سلسلے سے گزرتی ہے اور بالآخر جو شکل اختیار کرتی ہے، اُسے ہم تاریخ نہیں کہہ سکتے۔

اگر تاریخ ہی حقائق کے بیان کا ایک مکمل مظہر ہوتی، تو ادبی صنف ناول کی ابتدا کیوں کر ہوتی؟ بے شک ناول اور تاریخ میں حقائق کے بیان کے انداز مختلف ہیں۔ بے شک ناول نگار کو کئی موقعوں پر مؤرخ سے رجوع کرنا پڑتا ہے، پھر بھی کچھ چیزیں ایسی ہیں، جو ناول اور تاریخ میں حدِ فاصل کی حیثیت رکھتی ہیں۔ اس حوالے سے نرمل ورما کا ایک بیان نقل کیا جاتا ہے تاکہ ادب کا ایک خاص اعزاز سامنے آسکے:

مجھے ادب کے ٹیرھے میٹرھے راستے سے اپنی صورتِ حال کے بارے میں جاننے کی کوئی طلب نہیں ہے۔ سوال اٹھتا ہے کہ پھر میں ادب کے قریب کیوں جاتا ہوں؟ اگر مجھے یہ تمام علم جس کے بارے میں اتنی باتیں، اتنے اصول، اتنا غم و غصہ، اتنے تاثرات ظاہر کیے

جاتے ہیں۔ اگر میں ان سے متفق ہوتا ہوں اور ان کے اسباب و علل اور ان کا تجربہ سمجھنے جاننے کے لیے، مجھے دوسرے وسائل سے کہیں زیادہ مدلل اور چھان بین پر مبنی مواد مل سکتا ہے، تو میں ایک ادبی جلسے میں جا کر جہاں کہانی پر، شاعری پر بحث ہو رہی ہے، وہاں مجھے ان موضوعات پر سیکنڈ ہینڈ اطلاعات حاصل کرنے کی کوئی خواہش نہیں۔۔۔۔۔ جس دن ہم یہ سمجھ لیں گے کہ ادبی صداقت کا کوئی اور بدل نہیں ہوتا، تو اسی دن ہمیں ادب کی ناگزیریت کا پتہ چل جائے گا۔۔۔۔۔ جب تک ہمیں ادب کے Substitute ملتے رہیں گے، ہمیں ادب ہمیشہ ایک ثانوی حیثیت کی چیز محسوس ہو گا۔^(۱۱)

تاریخی صداقت اور فنی یا تخلیقی صداقت، دو الگ چیزیں ہیں، جن میں تخلیقی تجربے کے بھیدوں کی بنیاد پر فرق کی لکیر کھینچی جاتی ہے۔ ناول کے ذریعے جو حقیقت وجود میں آتی ہے، وہ اس تخلیقی تجربے کے عمل سے گزر کر آتی ہے، اس لیے وہ حقیقت ایک سیکنڈ ہینڈ تجربے سے مربوط تو ہو سکتی ہے لیکن بجائے خود سیکنڈ ہینڈ نہیں ہوتی۔ غرض یہ کہ ناول، تاریخ کا نہیں بلکہ تاریخی شعور کا سفیر اور تاریخ کو وقف کی ہوئی انسانی تخلیق ہے۔ اس لیے آج قدیم رزمیوں کی روایت اور ورثے کو اگر کسی ادبی صنف نے سنبھال رکھا ہے، تو وہ ناول ہے۔ ڈاکٹر شمیم حنفی کے مطابق ناول ہی وہ صنف ادب ہے جو ”معاصر ادب کی میزان اور اس کا سب سے زیادہ اعتبار کے لائق رفتار پیمانہ“۔ (۱۲)

ادب اور تاریخ کے باہمی رشتے کو کسی طور بھی ایک دوسرے سے علیحدہ کر کے نہیں دیکھا جاسکتا۔ تاریخ ادب کی تخلیق میں نمایاں کام کرتی ہے۔ ادب کسی فرد کی اضطراری کیفیت کا نتیجہ نہیں ہوتا۔ اس کی تخلیق ایک پس منظر رکھتی ہے، جس میں ادیب کے تاریخی شعور کا ہاتھ ہوتا ہے۔ ادیب اس معاشرے سے الگ کوئی حیثیت نہیں رکھتا، جس کو تاریخ وجود میں لاتی ہے یا جو تاریخی روایات کا پیدا کردہ ہوتا ہے اور جس کے ہاتھوں تاریخی حقائق بے نقاب ہوتے ہیں۔ ادب کی تخلیق اسی معاشرے میں ہوتی ہے۔ اس لیے تاریخ کا ہاتھ اس تخلیق میں نمایاں طور پر کام کرتا ہوا نظر آتا ہے، بلکہ یوں کہنا چاہیے کہ تاریخ اس کی تخلیق کے محرکات میں نمایاں حیثیت رکھتی ہے۔ تاریخی روایات اور تاریخی حقائق کا امتزاج جگہ جگہ کار فرما دکھائی دیتا ہے۔ اس لیے یہ کہنا غلط نہ ہو گا کہ تاریخ کے صحیح تصور کی عکاسی اور ترجمانی، جس طرح ادب میں ملتی ہے، کسی دوسری جگہ نہیں مل سکتی۔

یہاں یہ بات سمجھنے کی ہے کہ ادب، تاریخی واقعات کا ایک ریکارڈ ہوتا ہے اور نہ ہی تاریخی واقعات کے بیان کا مستعمل ہو سکتا ہے، ادب تو تاریخ کے اس تصور کی عملی شکل ہوتا ہے، جس کے ذریعے تاریخی حقائق تک رسائی ممکن ہو سکے۔ ادب کا ایک اہم کام تاریخی واقعات کو سامنے رکھ کر، ایسی تاریخی حقیقتوں کو تلاش کرنا ہے، جن کی نوعیت معاشرتی اور مذہبی ہوتی ہے۔ بقول ڈاکٹر عبادت بریلوی:

وہ ادب جس میں تاریخ کی صحیح عکاسی اور ترجمانی ہوتی ہے اور جو صحیح معنوں میں ادبی قدروں کا ترجمان ہوتا ہے، اس میں ضروری نہیں کہ تاریخ اور تاریخی واقعات کی تفصیل موجود ہو۔ اس میں تو تاریخ کی روح ہوتی ہے۔ اس کا نچوڑ ہوتا ہے۔ اس کا عطر ہوتا ہے، اس عطر سے اس کے دامن میں تاریخ کی مہک پیدا ہوتی ہے۔^(۱۳)

ہر دور کا ادب تاریخ کے اس صحیح تصور کی ترجمانی کرتا ہے اور یہ ترجمانی تاریخ کی صحیح ترجمانی ہوتی ہے۔ شاید موڈنوں کی تاریخی تحریروں میں تاریخ کے صحیح تصور کی وہ ترجمانی نہیں ہوتی، جو ادیبوں کی ادبی تحریروں میں ہوتی ہے۔ ادب تو اس تاریخ کی ترجمانی ہی سے صحیح معنوں میں ادب بنتا ہے۔ کسی قوم یا ملک کے ادب کو، اگر اس کی تاریخ سے الگ کر لیا جائے تو زندگی کے آثار نظر نہیں آسکتے۔

جس طرح تاریخ چند بادشاہوں کی داستان حیات نہیں بلکہ انسان اور انسانیت کی اجتماعی زندگی کے مدو جزر کا نام ہے، جس کے آئینے میں ایک مخصوص عہد کی زندگی کے کئی پہلو منعکس ہوتے ہیں۔ اسی طرح ٹائمن بیکار یہ خیال درست ہے کہ معاشرے کے کسی دور میں تاریخ کا مطالعہ، اس عہد اور جگہ کی زندگی کے بیانات کا تابع ہوتا ہے۔ اسی طرح اسپنگلر کا یہ نظریہ بھی غلط نہیں کہ تاریخ کا مطالعہ درحقیقت انسانی تہذیب و تمدن کے مختلف ادوار کا مطالعہ ہے۔^(۱۴)

ادب اور تاریخ دونوں علم کے علیحدہ شعبے ہیں، لیکن اس کے باوجود دونوں میں گہرا تعلق ہے۔ ادب اور تاریخ کے مابین اس رشتے کی نوعیت، ادبی تخلیقات میں تاریخی شعور کی اساس ہے۔ ادب اور تاریخ سے متعلق کوئی بھی خیال سماج کے محنتی عوام سے الگ کر کے نہیں دیکھا جاسکتا۔ ان دونوں کا مرکز عوام الناس ہوتے ہیں۔ انسانوں کی غیر موجودگی میں سماج کا تصور بھی ناممکن ہے۔ قدیم انسانی تہذیب سے عہد موجود تک ادب، فن، تہذیب و تمدن، غرض یہ کہ ہر چیز کا ارتقا، سماج اور اس میں رہنے والے انسانوں کے ارتقا کا ہی نتیجہ ہے۔ سماج کی تبدیلی در

حقیقت انسانی تبدیلی کی بنیاد پر کھڑی ہے۔ یہ ارتقا کسی الہامی قوت کی عنایت کے سبب نہیں، بلکہ انسان کی ہزاروں برس کی کاوشوں کا نتیجہ ہے۔ ادب اور سماج کے اس گہرے رشتے کے حوالے سے مجنوں گورکھ پوری لکھتے ہیں:

ادب ایک ماحول کی مخلوق اور دوسرے ماحول کا خالق ہوتا ہے اور بیک وقت ماضی اور مستقبل دونوں سے وابستہ ہوتا ہے۔ ادب میں جبر و اختیار دونوں کی علامتیں پائی جاتی ہیں۔^(۱۵)

ناول اور تاریخ دونوں کا موضوع سماج، عہد یا کسی زمانے کی اقدار ہوتی ہیں، تاہم سماج بذاتِ خود یا کوئی عہد اتنا کثیر الجہت ہوتا ہے کہ اس کے کسی بھی پہلو کو اجاگر کرنے میں، یہ دونوں شعبہ ہائے علم اپنا اپنا کردار ادا کرتے ہیں۔ انسانی زندگی جتنی پیچیدہ ہے، اسی قدر اس کے مسائل بھی گونا گوں ہیں۔ ناول نگار ہو یا مورخ، دونوں ہی انسانی زندگی کے مسائل کو نمایاں کرنے کا جتن کرتے ہیں، لیکن دونوں کے انداز مختلف ہوتے ہیں۔ مورخ ابتدا ہی سے معاشرے کے اہم واقعات اور اہم شخصیات کو موضوع بنانے کا عادی رہا ہے۔ اگرچہ جدید تاریخ نگاری میں بڑی حد تک سائنسی انداز اپنانے کا رواج پیدا ہو گیا ہے، تاہم مورخ کے ہاں سب کچھ جگ بیتی کے زمرے میں آتا ہے۔ اس کے برعکس ناول نگار واقعات کے پیچھے چھپے اسباب و علل پر فکر آمیز غور و خوض کے بعد، تخلیقی عمل سے گزار کر سب کچھ اس طرح پیش کرتا ہے، کہ وہ جگ بیتی کی بجائے آپ بیتی کے دائرے میں داخل ہو جاتا ہے۔ ادب کا جو طرہ امتیاز ہے، وہ بہر حال قائم رہتا ہے، کیوں کہ ادب جذبات اور احساسات کا ایسا تخلیقی اظہار ہے، جو پڑھنے والے کو اپنائیت کے حصار میں مقید کر لیتا ہے۔

حوالہ جات

۱۔ شیبہ عالم، ڈاکٹر، اردو کے نمائندہ ناول نگاروں کا تاریخی شعور (لاہور: سنگ میل پبلی کیشنز، ۲۰۱۶ء)، ص ۱۲۔

2. Galbraith, V.H. An Introduction to the study of History (Islamabad: National Book Foundation, 1963) p,5.
3. Carr, E.H. "What is History" with a new introduction. by Richard J. Evans. Printed and Bound in Pakistan (Shirkat Printing Press, 2001) p,29,30.

۴. Collingwood, R.G. "The Idea of History" Indian Edition (New Delhi: Oxford University Press, 1992)p,355.
- ۵۔ علمدار حسین بخاری، ”نوآبادیاتی تاریخی ڈسکورس اور فکشن۔۔ مماثلتیں اور امتیازات“، معیار، شماره: ۸ (جولائی دسمبر ۲۰۱۲ء) ص ۶۶۔
6. Collingwood, R.G "The Idea of History",p,366.
- ۷۔ شہزاد منظر، ”ناول“، مضمولہ اردو ناول۔۔ تفہیم و تنقید، مرتبہ نعیم مظہر، فوزیہ اسلم (اسلام آباد: ادارہ فروغ قومی زبان، ۲۰۱۲ء)، ص ۱۵۲۔
- ۸۔ شیباعالم، ڈاکٹر، اردو کے نمائندہ ناول نگاروں کا تاریخی شعور (لاہور: سنگ میل پبلی کیشنز، ۲۰۱۶ء)، ص ۱۹۔
- ۹۔ شمیم حنفی، تاریخ، تہذیب اور تخلیقی تجربہ (لاہور: سنگ میل پبلی کیشنز، ۲۰۰۶ء)، ص ۱۸۔
- ۱۰۔ ایضاً، ص ۱۹۔ ۲۰۔
- ۱۱۔ ایضاً، ص ۲۰۔
- ۱۲۔ ایضاً، ص ۲۳۔
- ۱۳۔ عبادت بریلوی، ڈاکٹر، ادب اور ادبی قدریں (لاہور: ادارہ ادب و تنقید، ۱۹۸۳ء)، ص ۹۱۔
- ۱۴۔ شمیم حنفی، تاریخ، تہذیب اور تخلیقی تجربہ، ص ۲۴۔
- ۱۵۔ مجنوں گورکھ پوری، ادب اور زندگی (علی گڑھ: اردو گھر، ۱۹۸۴ء)، ص ۶۴۔